



ပြည်ထောင်စုသမ္မတမြန်မာနိုင်ငံတော်အစိုးရ
ပို့ဆောင်ရေးနှင့်ဆက်သွယ်ရေးဝန်ကြီးဌာန
ဝန်ကြီးရုံး

မြန်မာရေယာဉ်များမှတ်ပုံတင်ခြင်းဆိုင်ရာအမိန့်
အမိန့်အမှတ် ၀၃၄/ ၂၀၂၂

၁၃၈၃ ခုနှစ်၊ ပြာသိုလပြည့်ကျော် ၁၅ ရက်
(၂၀၂၂ ခုနှစ်၊ ဇန်နဝါရီလ ၃၁ ရက်)

ပို့ဆောင်ရေးနှင့်ဆက်သွယ်ရေးဝန်ကြီးဌာနသည် မြန်မာနိုင်ငံသဘောများမှတ်ပုံတင်ခြင်း အက်ဥပဒေ ပုဒ်မ ၂၇၊ ပုဒ်မခွဲ (ခ) အရ အပ်နှင်းထားသော လုပ်ပိုင်ခွင့်ကို ကျင့်သုံး၍ မြန်မာ ရေယာဉ်များ မှတ်ပုံတင်ခြင်းကိစ္စရပ်များအား ယင်းအက်ဥပဒေပါ ပြဋ္ဌာန်းချက်များအတိုင်း ဆောင်ရွက်နိုင်ရန်အလို့ငှာ ဤအမိန့်ကို ထုတ်ပြန်လိုက်သည်။

- ၁။ (က) ဤအမိန့်သည် မြန်မာနိုင်ငံသဘောများမှတ်ပုံတင်ခြင်း အက်ဥပဒေအရ အောက်ပါ ရေယာဉ်များနှင့် သက်ဆိုင်စေရမည်-
- (၁) ပင်လယ်ပြင်သွား ရေယာဉ်များ၊
 - (၂) ပြည်တွင်းရေကြောင်းသွား ရေယာဉ်များ၊
 - (၃) ငါးဖမ်း/ ငါးသယ် ရေယာဉ်များ။
- (ခ) အောက်ဖော်ပြပါရေယာဉ်များသည် ဤအမိန့်နှင့် သက်ဆိုင်ခြင်း မရှိစေရ-
- (၁) စစ်ရေယာဉ်၊
 - (၂) ဝန်ကြီးဌာနက ကင်းလွတ်ခွင့်ပြုထားသော အစိုးရပိုင်ရေယာဉ်။

၂။ မည်သူမဆို ရေယာဉ်တစ်စီးအား မှတ်ပုံတင်လျှောက်ထားသည့်အခါ ယင်းရေယာဉ် သည် အောက်ပါအခြေအနေတစ်ရပ်ရပ်နှင့် ကိုက်ညီပါက ရေကြောင်းပို့ဆောင်ရေးညွှန်ကြားမှုဦးစီးဌာန ရုံးချုပ် သို့မဟုတ် တိုင်းဒေသကြီးနှင့် ပြည်နယ်များရှိ ဦးစီးဌာန၏ သက်ဆိုင်ရာရုံးခွဲများသို့ လျှောက်ထားနိုင်ပြီး မှတ်ပုံတင်အရာရှိသည် အက်ဥပဒေပါ သတ်မှတ်ချက်များနှင့် တိုက်ဆိုင် စိစစ်ပြီး လျှောက်ထားသူအား ရေယာဉ်မှတ်ပုံတင်လက်မှတ် သို့မဟုတ် ယာယီမှတ်ပုံတင် လက်မှတ်ကို ထုတ်ပေးရမည်-

- (က) ရေယာဉ်အသစ် တည်ဆောက်ခြင်းမပြုမီ ရေယာဉ်ပုံစံ ခွင့်ပြုချက်နှင့် တည်ဆောက် ခွင့်ပြုချက်ရရှိရန် ဦးစီးဌာနသို့ အက်ဥပဒေပါ သတ်မှတ်ချက်များနှင့်အညီ လျှောက်ထားပြီး ဦးစီးဌာနက ထုတ်ပြန်ထားသော ရေယာဉ်အသစ်တည်ဆောက်ခြင်း ဆိုင်ရာ ညွှန်ကြားချက်များအတိုင်း လိုက်နာဆောင်ရွက်နေခြင်း၊

- (ခ) ရေယာဉ်ကိုဖြစ်စေ၊ ရေယာဉ်ပိုင်ဆိုင်မှု အစုရှယ်ယာကိုဖြစ်စေ ရောင်းချရန် သဘောတူ စာချုပ်အရ ရေယာဉ်ကို နည်းလမ်းတကျ လွှဲပြောင်းရောင်းချမှုကို ဆောင်ရွက်နေခြင်း၊
- (ဂ) မှတ်ပုံတင်ရာတွင် လိုအပ်သည့် လွှဲပြောင်းခြင်းခံရသူ၏ အမည်နှင့် အခြားအချက် အလက်များ ပြောင်းလဲပြင်ဆင်ခြင်း သို့မဟုတ် ပြုလုပ်နေဆဲဖြစ်ခြင်း၊
- (ဃ) တိုင်းတာစစ်ဆေးရေးမှူး သို့မဟုတ် စစ်ဆေးရေးအရာရှိ၏ တိုင်းတာစစ်ဆေးခြင်း အစီရင်ခံစာ တင်ပြနိုင်ခြင်း၊
- (င) ဝန်ကြီးဌာန၏ ခွင့်ပြုချက်ဖြင့် မြန်မာနိုင်ငံပြင်ပမှ တင်သွင်းသည့် စင်းလုံးငှား ရေယာဉ် (Bareboat Charter) ဖြစ်ခြင်း၊
- (စ) ဝန်ကြီးဌာန၏ ခွင့်ပြုချက်ဖြင့် မြန်မာနိုင်ငံပြင်ပမှ တင်သွင်းသည့် ရေယာဉ် ဖြစ်ခြင်း။

၃။ မှတ်ပုံတင်အရာရှိသည် ရေယာဉ်အားမှတ်ပုံတင်ခြင်းနှင့်စပ်လျဉ်း၍ စစ်ဆေးရန် လိုအပ်ပါက သင့်လျော်သည့် ဆိပ်ကမ်းတစ်ခုခုသို့ အစစ်ဆေးခံမည့် ရေယာဉ်အား သတ်မှတ်ပေးသော ရက်အတွင်း ဆိုက်ရောက်စေရန် ဆင့်ဆိုနိုင်သည်။

၄။ မှတ်ပုံတင်အရာရှိသည် အပိုဒ် ၂ ပါ အခြေအနေတစ်ရပ်ရပ်နှင့်အညီ မှတ်ပုံတင်ရန် ဦးစီးဌာန ရုံးချုပ်တွင် လျှောက်ထားလာသည့် ရေယာဉ်များအား အက်ဥပဒေပါ သတ်မှတ်ချက်များနှင့် တိုက်ဆိုင် စိစစ်ပြီး မှတ်ပုံတင်ရန် ခွင့်ပြုသင့်ကြောင်း တွေ့ရှိပါက-

- (က) ကနဦး မှတ်ပုံတင်မည့်ရေယာဉ်အား သက်တမ်း (၃) လထက်မပိုသည့် ရေယာဉ် ယာယီမှတ်ပုံတင်လက်မှတ်ကို တစ်ကြိမ် ထုတ်ပေးရမည်။
- (ခ) စင်းလုံးငှားရေယာဉ်အတွက် သက်တမ်း (၁) နှစ်ထက်မပိုသော ရေယာဉ်ယာယီ မှတ်ပုံတင်လက်မှတ်ကိုသာ ထုတ်ပေးရမည်။ သက်တမ်းတိုးမြှင့်ပေးရန် လျှောက်ထား လာလျှင် မှတ်ပုံတင်အရာရှိသည် အက်ဥပဒေပါ သတ်မှတ်ချက်များနှင့် တိုက်ဆိုင် စိစစ်ပြီး ယင်းရေယာဉ် ယာယီမှတ်ပုံတင်လက်မှတ်ကို (၁) နှစ် တစ်ခါ လဲလှယ်၍ ထုတ်ပေးရမည်။

၅။ မှတ်ပုံတင်အရာရှိသည်-

- (က) အပိုဒ် ၄၊ အပိုဒ်ခွဲ (က) ပါ ရေယာဉ်ယာယီမှတ်ပုံတင်လက်မှတ် ရရှိထားသော ရေယာဉ်များအတွက် အဆိုပါ ရေယာဉ်ယာယီမှတ်ပုံတင်လက်မှတ် သက်တမ်း မကုန်ဆုံးမီ ရေယာဉ်မှတ်ပုံတင်လက်မှတ် လျှောက်ထားလာလျှင် သက်တမ်း (၅) နှစ်ထက် မပိုသော ရေယာဉ်မှတ်ပုံတင်လက်မှတ်ကို ထုတ်ပေးရမည်။

(ခ) အပိုဒ် ၂ ပါ အခြေအနေတစ်ရပ်ရပ်အရ တိုင်းဒေသကြီးနှင့် ပြည်နယ်များရှိ ဦးစီးဌာန၏ သက်ဆိုင်ရာရုံးခွဲများတွင် မှတ်ပုံတင်လျှောက်ထားလာသည့် ရေယာဉ်များကို အက်ဥပဒေပါ သတ်မှတ်ချက်များနှင့် တိုက်ဆိုင်စိစစ်ပြီး သက်တမ်း (၁) နှစ်ထက် မပိုသော ရေယာဉ်မှတ်ပုံတင်လက်မှတ်ကို ထုတ်ပေး ရမည်။

၆။ မှတ်ပုံတင်အရာရှိသည် အပိုဒ် ၂ ပါ ရေယာဉ်မှတ်ပုံတင်ခြင်းဆိုင်ရာ အခြေအနေ တစ်ရပ်ရပ်နှင့် ကိုက်ညီမှု မရှိလျှင်ဖြစ်စေ၊ အက်ဥပဒေပါ သတ်မှတ်ချက်များနှင့် ကိုက်ညီမှု မရှိလျှင်ဖြစ်စေ ရေယာဉ်အား ရေယာဉ်မှတ်ပုံတင်လက်မှတ် သို့မဟုတ် ယာယီမှတ်ပုံတင်လက်မှတ် ထုတ်ပေးရန် ငြင်းပယ်နိုင်သည်။ ထိုသို့ငြင်းပယ်ပါက ခိုင်လုံသော အကြောင်းပြချက်ဖြင့် လျှောက်ထားသူထံ အကြောင်းကြားရမည်။

၇။ (က) ရေယာဉ်ပိုင်ရှင်သည် ရေယာဉ်မှတ်ပုံတင်လက်မှတ် သို့မဟုတ် ယာယီမှတ်ပုံတင် လက်မှတ်သက်တမ်းတိုးရန် မှတ်ပုံတင်အရာရှိထံသို့ အက်ဥပဒေပါ သတ်မှတ်ချက် များနှင့်အညီ သက်တမ်းမကုန်ဆုံးမီ (၃) လ ကြိုတင်၍ လျှောက်ထားရမည်။

(ခ) မှတ်ပုံတင်အရာရှိသည် အပိုဒ်ခွဲ (က) အရ လျှောက်ထားချက်အား အက်ဥပဒေပါ သတ်မှတ်ချက်များနှင့်အညီ စိစစ်ပြီး အပိုဒ် ၅၊ အပိုဒ်ခွဲ (က) ပါ ရေယာဉ်များ အတွက် (၅) နှစ်ထက် မပိုသော ရေယာဉ်မှတ်ပုံတင်လက်မှတ် သို့မဟုတ် အပိုဒ် ၅၊ အပိုဒ်ခွဲ (ခ) ပါ ရေယာဉ်များအတွက် (၁) နှစ်ထက် မပိုသော ရေယာဉ် မှတ်ပုံတင်လက်မှတ် သို့မဟုတ် အပိုဒ် ၄၊ အပိုဒ်ခွဲ (ခ) ပါ စင်းလုံးငှားရေယာဉ် အတွက် (၁) နှစ်ထက် မပိုသော ရေယာဉ်ယာယီမှတ်ပုံတင်လက်မှတ်ကို သက်တမ်း တိုးမြှင့်၍ ထုတ်ပေးရမည်။

၈။ (က) ရေယာဉ်မှူး သို့မဟုတ် ရေယာဉ်ပိုင်ရှင် သို့မဟုတ် ၎င်း၏ကိုယ်စားလှယ်သည် အာဏာပိုင်အရာရှိတစ်ဦးဦးက တောင်းခံသည့်အခါ ရေယာဉ်မှတ်ပုံတင်လက်မှတ် သို့မဟုတ် ယာယီမှတ်ပုံတင်လက်မှတ်မူရင်းကို တင်ပြရမည်။

(ခ) သက်တမ်းရှိ ရေယာဉ်မှတ်ပုံတင်လက်မှတ် သို့မဟုတ် ယာယီမှတ်ပုံတင်လက်မှတ် မိတ္တူကို ရေယာဉ်ပေါ်ရှိ အများမြင်သာသည့်နေရာတွင် ပြသထားရမည်။

၉။ ရေယာဉ်၏ မှတ်ပုံတင်ထားသော ကုန်ချိန်အပြောင်းအလဲရှိလျှင် ရေယာဉ်မှူး သို့မဟုတ် ရေယာဉ်ပိုင်ရှင်သည် ရှေ့ကြောင်းပို့ဆောင်ရေးညွှန်ကြားမှုဦးစီးဌာန ရုံးချုပ် သို့မဟုတ် တိုင်းဒေသကြီးနှင့် ပြည်နယ်များရှိ ဦးစီးဌာန၏ သက်ဆိုင်ရာရုံးခွဲများသို့ လျှောက်ထားအစစ်ဆေးခံ၍ တိုင်းတာ စစ်ဆေးခြင်း အစီရင်ခံစာအား မှတ်ပုံတင်အရာရှိထံသို့ တင်ပြရမည်ဖြစ်ပြီး မှတ်ပုံတင်အရာရှိသည်

သတ်မှတ်ချက်များနှင့် တိုက်ဆိုင်စိစစ်ပြီး ရေယာဉ်မှတ်ပုံတင်လက်မှတ် သို့မဟုတ် ယာယီ မှတ်ပုံတင်လက်မှတ်ကို ထုတ်ပေးရမည်။

၁၀။ (က) ရေယာဉ်မှူး အပြောင်းအလဲအား မြန်မာနိုင်ငံအတွင်း ပြုလုပ်ခဲ့လျှင် ရေယာဉ်မှူး သို့မဟုတ် ရေယာဉ်ပိုင်ရှင်သည် မှတ်ပုံတင်အရာရှိရှေ့မှောက်တွင် ရေယာဉ်မှူး အပြောင်းအလဲအတွက် ရေယာဉ်မှတ်ပုံတင်လက်မှတ် သို့မဟုတ် ယာယီ မှတ်ပုံတင် လက်မှတ်ပေါ်တွင် ထပ်ဆင့်ရေးသား၍ လက်မှတ်ရေးထိုးရမည် ဖြစ်သည့်အပြင် ထိန်းသိမ်းထားသော မှတ်ပုံတင်စာအုပ်တွင်လည်း လက်မှတ် ရေးထိုးရမည်။

(ခ) ရေယာဉ်မှူး အပြောင်းအလဲအား မြန်မာနိုင်ငံပြင်ပတွင် ပြုလုပ်ခဲ့လျှင် တာဝန် လွှဲပြောင်းလက်ခံသော ရေယာဉ်မှူးသည် မြန်မာနိုင်ငံအတွင်းရှိ ဆိပ်ကမ်း တစ်ခုသို့ ဆိုက်ရောက်သည်နှင့် အပိုဒ်ခွဲ (က) ပါ သတ်မှတ်ချက်အတိုင်း ပြုလုပ် ရမည်။

၁၁။ ရေယာဉ်မှတ်ပုံတင်လက်မှတ် သို့မဟုတ် ယာယီမှတ်ပုံတင်လက်မှတ် ပျက်စီးခြင်း သို့မဟုတ် ပျောက်ဆုံးခြင်းဖြစ်ခဲ့လျှင် ရေယာဉ်ပိုင်ရှင်က ရေယာဉ်မှတ်ပုံတင်လက်မှတ် သို့မဟုတ် ယာယီမှတ်ပုံတင်လက်မှတ်ကို ထပ်မံ လျှောက်ထားလာသောအခါ မှတ်ပုံတင်အရာရှိသည် အကဲဥပဒေပါ သတ်မှတ်ချက်များနှင့် တိုက်ဆိုင်စိစစ်ပြီး ယင်းလက်မှတ်ကို ထုတ်ပေးရမည်။

၁၂။ (က) မှတ်ပုံတင်အရာရှိသည် ရေယာဉ်တစ်စီးအား အောက်ပါအခြေအနေတစ်ရပ်ရပ် တွင် ထုတ်ပေးထားသည့် ရေယာဉ်မှတ်ပုံတင်လက်မှတ် သို့မဟုတ် ယာယီ မှတ်ပုံတင်လက်မှတ်ကို ကာလသတ်မှတ်၍ ရပ်ဆိုင်းခြင်း သို့မဟုတ် ပယ်ဖျက်ခြင်း ပြုနိုင်သည်-

(၁) ဝန်ကြီးဌာန သို့မဟုတ် သက်ဆိုင်ရာ တိုင်းဒေသကြီးနှင့် ပြည်နယ်အစိုးရ သို့မဟုတ် ဦးစီးဌာနတို့မှ ထုတ်ပြန်ထားသည့် ရေယာဉ်နှင့်သက်ဆိုင်သော အမိန့်နှင့်ညွှန်ကြားချက်တစ်ရပ်ရပ်ကို ရေယာဉ်ပိုင်ရှင် သို့မဟုတ် ရေယာဉ်မှူး များက လိုက်နာမှုမရှိခြင်း၊

(၂) မှတ်ပုံတင်အရာရှိ သို့မဟုတ် တိုင်းတာစစ်ဆေးရေးမှူး သို့မဟုတ် စစ်ဆေးရေး အရာရှိတို့က သဘောကျက်ရန် ဆင့်ခေါ်လျှင်ဖြစ်စေ၊ စာရွက်စာတမ်း အထောက်အထားတစ်ခုခုအားတင်ပြရန် တောင်းခံလျှင်ဖြစ်စေ လိုက်နာရန် ပျက်ကွက်ခြင်း၊

(၃) တည်ဆဲဥပဒေများအရ ပေးဆောင်ရန်ရှိသည့် အခကြေးငွေများကို သတ်မှတ် ကာလ ကျော်လွန်သည်ထိ ပေးဆောင်ရန် ပျက်ကွက်ခြင်း။

- (၄) ရေယာဉ်မှတ်ပုံတင်လက်မှတ် သို့မဟုတ် ယာယီမှတ်ပုံတင်လက်မှတ်ပါ အချက်အလက်များကို ပြုပြင်ပြောင်းလဲခြင်း၊
 - (၅) ရေယာဉ်စင်းလုံးငှားရမ်းခြင်း စာချုပ်အရ ငှားရမ်းသည့်ကာလ ကုန်ဆုံးခြင်း သို့မဟုတ် ငှားရမ်းမှု ရပ်စဲခြင်း၊
 - (၆) ရေယာဉ်အား မြန်မာနိုင်ငံပြင်ပသို့ ရောင်းချခြင်း၊ အကြောင်းတစ်စုံတစ်ရာကြောင့် အလုံးစုံပျက်စီးခြင်း၊ ရေယာဉ်ပျောက်ဆုံးခြင်း၊ နစ်မြုပ်ခြင်း၊ ဆယ်တင်၍ မရနိုင်ခြင်း၊
 - (၇) နိုင်ငံပိုင်ဘဏ္ဍာအဖြစ် သိမ်းဆည်းခံရခြင်း၊ ကြွေးမြီအတွက် ရေယာဉ်အား ဥပဒေအရ ရောင်းချထားခြင်း၊ ရေယာဉ်အား အစိုးရထံသို့ ရောင်းချပြီး ဖြစ်ခြင်း၊ အခြားအခြေအနေများကြောင့် ရေယာဉ်အား ပြန်လည် မှတ်ပုံတင်ပြီး ဖြစ်ခြင်း၊
 - (၈) မှတ်ပုံတင်ရန် လိုအပ်သည့် အရည်အချင်းသတ်မှတ်ချက်နှင့် ကိုက်ညီမှု မရှိသည့်အတွက် ဆက်လက်၍ မှတ်ပုံတင်ထားရန် မသင့်ခြင်း၊
 - (၉) ရေယာဉ်ပိုင်ရှင်က ရေယာဉ်အား မှတ်ပုံတင်စာရင်းမှ ပယ်ဖျက်ပေးရန် လျှောက်ထားလာခြင်း၊
- (ခ) ရေယာဉ်ပိုင်ရှင် သို့မဟုတ် ရေယာဉ်မှူးသည် အပိုဒ်ခွဲ(က)၊ အပိုဒ်ခွဲငယ် (၆) နှင့် (၇) တို့ပါ အခြေအနေတစ်ရပ်ရပ် ဖြစ်ပွားပြီးနောက် မည်သည့် ဆိပ်ကမ်းကိုမဆို စတင် ရောက်ရှိသည့်နေ့မှ ရက်ပေါင်း (၃၀) အတွင်း ရေယာဉ်မှတ်ပုံတင်လက်မှတ် သို့မဟုတ် ယာယီမှတ်ပုံတင်လက်မှတ်ကို မှတ်ပုံတင်အရာရှိထံသို့ ပြန်လည်အပ်နှံရမည်။
- (ဂ) မှတ်ပုံတင်အရာရှိသည် အပိုဒ်ခွဲ (ခ) ပါ ပြန်လည်အပ်နှံလာသည့် လက်မှတ်များမှ လွဲ၍ မည်သည့် ရေယာဉ်မှတ်ပုံတင်လက်မှတ် သို့မဟုတ် ယာယီမှတ်ပုံတင်လက်မှတ်ကို ကာလသတ်မှတ်၍ ရပ်ဆိုင်းခြင်း သို့မဟုတ် ပယ်ဖျက်ခြင်းပြုပါက ထိုသို့ပြုလုပ်ပြီးဖြစ်ကြောင်း သက်ဆိုင်ရာရေယာဉ်ပိုင်ရှင်ထံသို့ အကြောင်းကြားရမည်။
- (ဃ) ရေယာဉ်ပိုင်ရှင်သည် အပိုဒ်ခွဲ (ဂ) အရ ရေယာဉ်မှတ်ပုံတင်လက်မှတ် သို့မဟုတ် ယာယီမှတ်ပုံတင်လက်မှတ်ကို ရပ်ဆိုင်းခြင်း သို့မဟုတ် ပယ်ဖျက်ခြင်းပြုသည့် အကြောင်းကြားစာ လက်ခံရရှိသည့်နေ့မှ ရက်ပေါင်း (၆၀) အတွင်း ရေယာဉ်မှတ်ပုံတင်လက်မှတ် သို့မဟုတ် ယာယီမှတ်ပုံတင်လက်မှတ်ကို မှတ်ပုံတင်အရာရှိထံသို့ ပြန်လည်အပ်နှံရမည်။

၁၃။ ဤအမိန့်အရ မှတ်ပုံတင်ရန် လိုအပ်သည့် မည်သည့်ရေယာဉ်မဆို ၂၀၂၂ ခုနှစ်၊ ဒီဇင်ဘာလ (၃၁) ရက်နေ့ နောက်ဆုံးထား၍ ရေယာဉ်မှတ်ပုံတင်လက်မှတ် သို့မဟုတ် ယာယီမှတ်ပုံတင် လက်မှတ်လျှောက်ထားရယူပြီး ဖြစ်ရမည်။

၁၄။ ဤအမိန့်မထုတ်ပြန်မီ ထုတ်ပေးထားသော ရေယာဉ်မှတ်ပုံတင်လက်မှတ်များကို အပိုဒ် ၁၃ ပါ သတ်မှတ်ရက်နေ့ နောက်ဆုံးထား၍ သက်တမ်းကုန်ဆုံးရက်ပါရှိသော ရေယာဉ်မှတ်ပုံတင် လက်မှတ်များနှင့် လျှောက်ထားလဲလှယ်ရယူပြီး ဖြစ်ရမည်။

၁၅။ ဤအမိန့်အရ ရေယာဉ်များမှတ်ပုံတင်ရန် အပိုဒ် ၁၃ ပါ သတ်မှတ်ရက်နေ့နောက်ပိုင်း၌ မည်သည့်ရေယာဉ်မဆို သက်တမ်းရှိ ရေယာဉ်မှတ်ပုံတင်လက်မှတ် သို့မဟုတ် ယာယီမှတ်ပုံတင် လက်မှတ်မပါရှိဘဲ ခုတ်မောင်းသွားလာခြင်း မပြုရ။

၁၆။ ရေယာဉ်ပိုင်ရှင် သို့မဟုတ် ၎င်း၏ကိုယ်စားလှယ် သို့မဟုတ် ရေယာဉ်မှူးသည် ဤအမိန့်ပါ သတ်မှတ်ချက်တစ်ရပ်ရပ်ကို လိုက်နာဆောင်ရွက်ရန် ပျက်ကွက်ပါက မြန်မာနိုင်ငံ သင်္ဘောများမှတ်ပုံတင်ခြင်းအက်ဥပဒေအရ အရေးယူခြင်းခံရမည်။

ဗိုလ်ချုပ်ကြီးတင်အောင်စန်း

ပြည်ထောင်စုဝန်ကြီး

ပို့ဆောင်ရေးနှင့်ဆက်သွယ်ရေးဝန်ကြီးဌာန

စာအမှတ်၊ ပဆ-၂/ DMA (အမိန့်) (၁/၂၇၂)

ရက်စွဲ ၊ ၂၀၂၂ ခုနှစ်၊ ဇန်နဝါရီလ ၃၁ ရက်

ဖြန့်ဝေခြင်း

ကာကွယ်ရေးဝန်ကြီးဌာန

ပြည်ထဲရေးဝန်ကြီးဌာန

ပြန်ကြားရေးဝန်ကြီးဌာန

စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန

လျှပ်စစ်နှင့်စွမ်းအင်ဝန်ကြီးဌာန

ဟိုတယ်နှင့်ခရီးသွားလာရေးဝန်ကြီးဌာန

မိတ္ထူကို

ကာကွယ်ရေးဦးစီးချုပ်ရုံး(ရေ)

မြန်မာနိုင်ငံရဲတပ်ဖွဲ့

ငါးလုပ်ငန်းဦးစီးဌာန
ရေအရင်းအမြစ်နှင့် မြစ်ချောင်းများဖွံ့ဖြိုးတိုးတက်ရေးဦးစီးဌာန
သတင်းအချက်အလက်နည်းပညာနှင့် ဆိုက်ဘာလုံခြုံရေးဦးစီးဌာန
ဆက်သွယ်ရေးညွှန်ကြားမှုဦးစီးဌာန
ဟိုတယ်နှင့်ခရီးသွားညွှန်ကြားမှုဦးစီးဌာန
ပြည်တွင်းရေကြောင်းပို့ဆောင်ရေး
မြန်မာ့ဆိပ်ကမ်းအာဏာပိုင်
မြန်မာ့ရေနံနှင့်သဘာဝဓာတ်ငွေ့လုပ်ငန်း
မြန်မာ့ရေနံဓာတုဗေဒလုပ်ငန်း
မြန်မာ့ကြယ်ငါးပွင့်သင်္ဘောကုမ္ပဏီလီမိတက်
နိုင်ငံခြားသွားသင်္ဘောပိုင်ရှင်များအသင်း
ကမ်းရိုးတန်းသွားရေယာဉ်ပိုင်ရှင်များအသင်း
ပြည်တွင်းရေကြောင်းသွားရေယာဉ်ပိုင်ရှင်များအသင်း
ငါးလုပ်ငန်းအဖွဲ့ချုပ်
မြန်မာနိုင်ငံပင်လယ်ငါးဖမ်းလုပ်ငန်းရှင်များအသင်း
ညွှန်ကြားရေးမှူးချုပ် { မြန်မာနိုင်ငံပြန်တမ်း အပိုင်း (၁) တွင် ထည့်သွင်း
ပုံနှိပ်ရေးနှင့်ထုတ်ဝေရေးဦးစီးဌာန { ကြေညာပေးပါရန် မေတ္တာရပ်ခံချက်ဖြင့် ပေးပို့ပါသည်။
အမိန့်စာတွဲ
ရုံးလက်ခံ
မျှော်စာတွဲ

အမိန့်အရ


ဝင်းခန့်
အမြဲတမ်းအတွင်းဝန်
